



नेपाल सरकार


सङ्घीय मामिला तथा सामान्य प्रशासन मन्त्रालय

सिंहदरबार, काठमाडौं

(स्थानीय तह समन्वय शाखा)

पत्र सं.: २०८२/०८३

चलानी नं.: २०४




मिति: २०८३/०९/०३

नेपाल संवत् १९४६

विषय: गरिब परिवार पहिचान तथा परिचयपत्र वितरण (पहिलो संशोधन समेत मिलाएको) निर्देशिका, २०७५ को दफा ३३ को उपदफा (२) र (३) कार्यान्वयन सम्बन्धमा।

श्री गाउँपालिका /नगरपालिका (पत्रमा उल्लिखित जिल्लाका सबै)।

भूमि व्यवस्था, सहकारी तथा गरिबी निवारण मन्त्रालय, प्रशासन, सहकारी तथा गरिबी निवारण महाशाखाको प.सं. २०८२/०८३, च.नं. ८८, मिति २०८३/०९/०२ को गरिब परिवार पहिचान तथा परिचयपत्र वितरण (पहिलो संशोधन समेत मिलाएको) निर्देशिका, २०७५ को दफा ३३ को उपदफा (२) र (३) कार्यान्वयन सम्बन्धी पत्र र सोसाथ प्राप्त गरिब परिवार पहिचान तथा परिचयपत्र वितरण (पहिलो संशोधन समेत मिलाएको) निर्देशिका, २०७५ आवश्यक जानकारी तथा कार्यार्थ यसैसाथ संलग्न गरी पठाइएको व्यहोरा आदेशानुसार अनुरोध छ।


.....
(प्रकाश पन्थी)
शाखा अधिकृत

बोधार्थ:

श्री भूमि व्यवस्था, सहकारी तथा गरिबी निवारण मन्त्रालय, प्रशासन, सहकारी तथा गरिबी निवारण महाशाखा, सिंहदरबार, काठमाडौं।

श्री सूचना प्रविधि शाखा: Website मा Upload गरिदिनुहुन।

सिंहदरबार, काठमाडौं फोन नं:- ४२००३०४

ईमेल:- cmmofald@gmail.com/ local.level.coordination@mofaga.gov.np

वेबसाईट:- www.mofaga.gov.np



नेपाल सरकार

भूमि व्यवस्था, सहकारी तथा गरिबी निवारण मन्त्रालय

प्रशासन, सहकारी तथा गरिबी निवारण महाशाखा

गरिब पहिचान तथा मापदण्ड शाखा

पत्र संख्या: ०८२/८३

च.नं. : ८८




मिति २०८३।०१।०२

श्री स्थानीय तहहरू (सबै)

ताप्लेजुङ, पाँचथर, संखुवासभा, धनकुटा, सोलुखुम्बु, उदयपुर, महोत्तरी, काभ्रेपलाञ्चोक, रसुवा, धादिङ, मकवानपुर, लमजुङ, स्याङ्जा, म्याग्दी, पाल्पा, दाङ, बाँके, सल्यान, दैलेख, सुर्खेत, डोटी, दार्चुला, डडेल्धुरा, ओखलढुङ्गा, कञ्चनपुर, गुल्मी, दोलखा, धनुषा, नुवाकोट, पर्सा, बैतडी, मनाङ, मुस्ताङ, रुपन्देही, बारा, सप्तरी, सर्लाही, सिन्धुपाल्चोक।

विषय: निर्देशिकाको व्यवस्था कार्यान्वयन सम्बन्धमा।

प्रस्तुत विषयमा गरिब परिवार पहिचान तथा परिचय पत्र वितरण (पहिलो संशोधन समेत मिलाएको) निर्देशिका, २०७५ को व्यवस्था बमोजिमको प्रक्रिया पुरा गरी यस मन्त्रालय र तहाँ पालिकाको सहकार्यमा पहिचान भएका गरिब परिवारको अन्तिम सूची नेपाल सरकार मन्त्रपरिषदबाट स्वीकृत भए पश्चात सो सूची र राज्य सुविधा परिचय पत्र वितरणका लागि तहाँ स्थानीय तहमा पठाइएको व्यहोरा विदितै छ। गरिब परिवार पहिचान तथा परिचय पत्र वितरण (पहिलो संशोधन समेत मिलाएको) निर्देशिका, २०७५ को दफा ३३ को उपदफा (२) र (३) मा उल्लेखित सुविधा वा सहूलियत प्राप्त गर्ने सम्बन्धि व्यवस्था कार्यान्वयनका लागि निर्देशिकाको Pdf प्रति यसैसाथ संलग्न राखी पठाइएको व्यहोरा मिति २०८३।०१।०२ गतेको (सचिवस्तर) निर्णयानुसार अनुरोध छ।


नरबहादुर बुढा
शाखा अधिकृत
२०८३/०१/०२

गरिब परिवार पहिचान तथा परिचयपत्र वितरण (पहिलो संशोधन समेत मिलाएको) निर्देशिका, २०७५

गरिब परिवार पहिचान तथा परिचयपत्र वितरण (पहिलो संशोधन) निर्देशिका, २०८०

नेपाल सरकारबाट संशोधन मिति: २०८०/१०/२५

प्रस्तावना:

गरिब परिवार पहिचानको लागि आवश्यक तथ्यांक संकलन तथा विश्लेषण गर्ने र गरिब परिवारको रूपमा पहिचान भएका *परिवारलाई राज्य सुविधा परिचयपत्र वितरण गर्ने प्रक्रियालाई व्यवस्थित गर्न आवश्यक भएकोले,

सुशासन (व्यवस्थापन तथा सञ्चालन) ऐन, २०६४ को दफा ४५ ले दिएको अधिकार प्रयोग गरी नेपाल सरकारले यो निर्देशिका जारी गरेको छ।

परिच्छेद - १

प्रारम्भिक

१. संक्षिप्त नाम र प्रारम्भ: (१) यस निर्देशिकाको नाम *"गरिब परिवार पहिचान तथा राज्य सुविधा परिचयपत्र वितरण" निर्देशिका, २०७५ रहेको छ।

(२) यो निर्देशिका मन्त्रालयले कार्यक्रम सञ्चालन गरेका जिल्लाका स्थानीय तहमा लागू हुनेछ।

२. परिभाषा: विषय वा प्रसंगले अर्को अर्थ नलागेमा यस निर्देशिकामा,-

(क) "कार्यक्रम" भन्नाले दफा ३ बमोजिमको कार्यक्रम सम्झनु पर्छ।

(ख) "कार्यक्रम अवधि" भन्नाले कार्यक्रम सञ्चालनको लागि गणक, सुपरीवेक्षकलाई तालिम दिन शुरु भएपछि परिचयपत्रको वितरण कार्य समाप्त नहुन्जेलसम्मको अवधिलाई सम्झनु पर्छ।

(ग) "गणक" भन्नाले गरिब परिवार पहिचान गर्न फिल्डमा खटिई प्रश्नावली भर्ने व्यक्ति सम्झनु पर्छ।

(घ) "गरिब" भन्नाले अनुसूची-१ बमोजिमका सूचकका आधारमा पहिचान गरिएको व्यक्ति वा परिवारलाई सम्झनु पर्छ।

(ङ) "परिचयपत्र" भन्नाले दफा १६ बमोजिम *उपलब्ध गराइने राज्य सुविधा परिचयपत्र सम्झनु पर्छ।

(च) "परिवार" भन्नाले एका सगोलमा बसोबास गर्ने तथा सगोलको आमदानी खर्चमा चल्ने वा एउटै भान्सामा खानपान गरी एकै ठाउँमा बस्ने एक वा एक भन्दा बढी व्यक्तिहरूको समूहको नेपाली नागरिकका परिवार सम्झनु पर्छ।

(छ) "मन्त्रालय" भन्नाले भूमि व्यवस्था, सहकारी तथा गरिबी निवारण मन्त्रालय सम्झनु पर्छ।

(ज) "समिति" भन्नाले दफा १८ बमोजिमको निर्देशक समिति सम्झनु पर्छ।

(झ) "सुपरिवेक्षक" भन्नाले गणकको कार्य सुपरिवेक्षण गर्न खटाइएको व्यक्ति सम्झनु पर्छ।

(अ) “स्थानीय तह” भन्नाले गाउँपालिका वा नगरपालिका सम्झनु पर्छ।

*पहिलो संशोधनद्वारा संशोधित ।

परिच्छेद – २

गरिब परिवार पहिचान

३. कार्यक्रम सञ्चालन: मन्त्रालयले गरिब परिवार पहिचान तथा परिचयपत्र वितरणको लागि विभिन्न स्थानीय तहमा कार्यक्रम सञ्चालन गर्नेछ।
४. गरिब परिवार पहिचान: (१) गरिब परिवारको पहिचान अनुसूची-१ बमोजिमका सूचकका आधारमा गरिनेछ।
 - (२) अनुसूची-१ बमोजिमको सूचकको आधारमा सबैभन्दा बढी अंक पाउने लाभग्राहीलाई चयन गरिनेछ।
 - (३) उपदफा (१) मा उल्लेख भएको सूचकका अतिरिक्त मन्त्रालयले आवश्यकता अनुसार पारिवारिक जीवनस्तरलाई प्रभाव पार्ने अप्रत्यक्ष (प्रोक्सी) सूचकहरू समेतलाई आधार लिन सक्नेछ।
५. गरिब परिवार पहिचानको मापदण्ड बनाउने: (१) दफा ४ बमोजिमका सूचकका अधीनमा रही मन्त्रालयले गरिब परिवारको पहिचान गर्न आवश्यक मापदण्ड बनाउनेछ।
 - (२) उपदफा (१) बमोजिम मापदण्ड बनाउँदा देहायका विषयलाई आधार लिन सकिनेछ:-
 - (क) नेपाल सरकारका विभिन्न निकाय, आयोजना, परियोजना वा कार्यक्रममा अवलम्बन गरिएका आधार र मापदण्ड,
 - (ख) अन्तराष्ट्रिय संस्था वा विदेशी मुलुकमा अभ्यास गरिएका विधि, आधार र मापदण्ड,
 - (ग) यस क्षेत्रमा कार्य अनुभव भएका विज्ञ, निकाय वा संस्थाको राय सल्लाह वा सुझाव।

परिच्छेद – ३

गरिब परिवार छनौट, तथ्यांक संकलन एवं विश्लेषण विधि

६. परिवार छनौट विधि: मन्त्रालयले कार्यक्रम सञ्चालन गरेका स्थानीय तह मार्फत् यस निर्देशिका बमोजिम गरिब परिवार छनौट गर्नेछ।
७. प्रश्नावली तयार गर्ने: (१) समितिले गरिब परिवार पहिचानको लागि आवश्यक विवरण संकलन गर्न प्रश्नावली तयार गर्नु पर्नेछ।
 - (२) अनुसूची-१ बमोजिमको सूचकको आधारमा सबैभन्दा कम सेवा सुविधा भएको घरपरिवारलाई सबैभन्दा बढी अंक पाउने गरी प्रश्नावली तयार गर्नु पर्नेछ।
 - (३) उपदफा (१) बमोजिमको प्रश्नावली तयार गर्न समितिले प्राविधिक समिति गठन गर्न सक्नेछ।
 - (४) समितिले तयार गरेको प्रश्नावली मन्त्रालयबाट स्वीकृत भएपछि कार्यान्वयन गरिनेछ।

८. तथ्यांक संकलनको लागि जनशक्ति परिचालन: (१) यस निर्देशिका बमोजिम गरिब परिवार पहिचानको लागि तथ्यांक संकलन गर्न देहाय बमोजिमका जनशक्ति परिचालन गरिनेछः-
- (क) गणक,
 - (ख) सुपरिवेक्षक,
 - (ग) सूचना प्रविधि अधिकृत, र
 - (घ) अन्य कर्मचारी ।
- (२) गणक र सुपरिवेक्षकको योग्यता मन्त्रालयले तोके बमोजिम हुनेछ ।
- (३) उपदफा (१) बमोजिम खटिने जनशक्तिले सम्पन्न गर्नुपर्ने काम, कर्तव्य र अधिकार मन्त्रालयले तोके बमोजिम हुनेछ ।
- (४) स्थानीय तहमा कार्यरत अधिकृतमध्ये एक जनालाई मन्त्रालयले सम्पर्क व्यक्तिको जिम्मेवारी दिनेछ र निजले कार्यक्रम अवधिभर सम्बन्धित स्थानीय तहका लागि मन्त्रालयको सम्पर्क व्यक्तिको रूपमा समेत काम गर्नेछ ।
९. तालिम तथा अभिमुखीकरण कार्यक्रम: (१) मन्त्रालयले गणक तथा सुपरिवेक्षकलाई प्रश्रावली भर्ने सम्बन्धी आवश्यक तालिम प्रदान गर्नेछ ।
- (२) उपदफा (१) बमोजिमको तालिम प्रदान गर्नका लागि आवश्यक प्रशिक्षक प्रशिक्षण तथा प्रशिक्षक तालिम बढीमा सात दिनसम्म सञ्चालन गरिनेछ ।
 - (३) स्थानीय तहका निर्वाचित प्रतिनिधि र कर्मचारीको लागि समेत तथ्याङ्क संकलन सम्बन्धी अभिमुखीकरण कार्यक्रम सञ्चालन गर्न सकिनेछ ।
१०. सूचना जारी गर्ने: (१) मन्त्रालयले यस निर्देशिका बमोजिम तथ्याङ्क संकलनको कार्य शुरु गर्नु अघि सो सम्बन्धी सूचना स्थानीय सञ्चार माध्यमबाट प्रकाशन वा प्रसारण गरी प्रचार प्रसार गर्नु गराउनु पर्नेछ ।
- (२) उपदफा (१) बमोजिम प्रकाशन वा प्रसारण गरिने सूचनामा तथ्याङ्क संकलन हुने स्थान, शुरु हुने मिति, समय र प्रयोग हुने प्रश्रावलीका मुख्य विषय समावेश गर्नु पर्नेछ ।
११. तथ्यांक संकलन: (१) मन्त्रालयले कार्यक्रम सञ्चालन भएको स्थानीय तहमा रहेका गरिब परिवारको लगत तयार गर्न स्थानीय तह मार्फत् तथ्यांक संकलन गर्नेछ ।
- (२) गणकद्वारा संकलित तथ्यांक सुपरिवेक्षकले पुनरावलोकन तथा प्रमाणित गरी विद्युतीय प्रणाली मार्फत यथाशीघ्र मन्त्रालयमा पठाउनु पर्नेछ ।
१२. तथ्यांक विश्लेषण तथा पहिचान विधि: (१) दफा ११ बमोजिम संकलित तथ्यांक विश्लेषणको लागि प्रोक्सी मिन्स टेस्ट वा अन्य प्रचलित विधि अवलम्बन गर्न सकिनेछ ।
- (२) उपदफा (१) बमोजिमको विधिको माध्यमबाट प्रत्येक परिवारले प्राप्त गर्ने समृद्धि मापन सूचकाङ्क यकीन गरिनेछ ।
 - (३) उपदफा (२) बमोजिम प्रत्येक परिवारले प्राप्त गरेको समृद्धि मापन सूचकाङ्कको आधारमा गरिब परिवारको प्रारम्भिक सूची तयार गरिनेछ ।
 - (४) मन्त्रालयले स्थान विशेषका लागि छुट्टाछुट्टै समृद्धि मापन सूचकाङ्क निर्धारण गर्न सक्नेछ ।
१३. गरिब परिवारको वर्गीकरण र प्रारम्भिक सूची प्रकाशन: (१) मन्त्रालयले संकलित तथ्यांक विश्लेषण तथा स्वीकृत परिमार्जित सूची समेतको आधारमा गरिब परिवारलाई देहाय बमोजिम वर्गीकरण गर्नेछः-

- (क) अति गरिब,
- (ख) मध्यम गरिब,
- (ग) सामान्य गरिब ।

(२) मन्त्रालयले दफा १२ बमोजिम पहिचान गरी उपदफा (१) बमोजिम वर्गीकरण भएका परिवारहरूको प्रारम्भिक सूची सर्वसाधारणको जानकारीको लागि सम्बन्धित स्थानीय तहमा प्रकाशनको लागि पठाउनेछ ।

(३) उपदफा (२) बमोजिम प्रकाशनको लागि पठाउँदा गरिब परिवारमा समावेश गर्नुपर्ने व्यक्तिको नामावली र निजहरूको उपदफा (१) बमोजिमको वर्गीकरणको स्तर समेत उल्लेख गर्नु पर्नेछ ।

(४) उपदफा (२) र (३) बमोजिमको विवरण सम्बन्धित स्थानीय तहले सर्वसाधारणको जानकारीको लागि प्रकाशन गर्नु पर्नेछ ।

(५) उपदफा (४) बमोजिम प्रकाशित भएको प्रारम्भिक सूचीमा चित्त नबुझेने व्यक्तिले त्यस्तो सूची प्रकाशन भएको मितिले पन्ध्र दिनभित्र आधार र कारण खोली सम्बन्धित स्थानीय तह समक्ष उजुरी दिन सक्नेछ ।

(६) उपदफा (५) बमोजिम प्राप्त उजुरी उपर सम्बन्धित स्थानीय तहले पन्ध्र दिनभित्र आवश्यक छानबिन गर्नेछ ।

(७) उपदफा (६) बमोजिम छानवीन गर्दा सूची सच्याउनु पर्ने देखिएमा स्थानीय तहले गाउँ कार्यपालिका वा नगर कार्यपालिकाबाट निर्णय गराई विवरण सच्याउनको लागि मन्त्रालयमा सिफारिस गरी पठाउनु पर्नेछ ।

१४. सूची परिमार्जन गर्ने: दफा १३ बमोजिम सम्बन्धित स्थानीय तहबाट प्राप्त विवरण अनुसार सूचीमा सच्याउनु पर्ने अवस्था देखिएमा सच्याई समितिको सिफारिसमा मन्त्रालयले गरिब परिवार पहिचानको परिमार्जित सूची तयार गर्नेछ ।

परिच्छेद - ४

गरिब परिवारको स्वीकृति तथा परिचयपत्र वितरण

१५. गरिब परिवारको स्वीकृति: (१) दफा १३ बमोजिम वर्गीकरण गरिएका गरिब परिवारको सूचीमा दफा १४ बमोजिम परिमार्जन गर्नुपर्ने भएमा सो बमोजिम परिमार्जन गरी मन्त्रालयले स्वीकृतिको लागि नेपाल सरकार, मन्त्रपरिषद् समक्ष प्रस्ताव पेश गर्नेछ ।

(२) उपदफा (१) बमोजिमको प्रस्ताव नेपाल सरकार, मन्त्रपरिषद्बाट स्वीकृत भएपछि मन्त्रालयले परिचयपत्र जारी गर्ने प्रक्रिया अगाडि बढाउनेछ ।

१६. परिचयपत्र जारी तथा वितरण: (१) दफा १५ बमोजिम स्वीकृत गरिएको सूचीमा परेका गरिब परिवारको मुलीको नाममा मन्त्रालयले अनुसूची-२ बमोजिमको परिचयपत्र जारी गर्नेछ ।

(२) उपदफा (१) बमोजिमको परिचयपत्रको मान्य अवधि जारी भएको मितिले पाँच वर्षको हुनेछ ।

(३) उपदफा (१) बमोजिम जारी गरिएका परिचयपत्र वितरणका लागि मन्त्रालयले सम्बन्धित स्थानीय तहलाई पठाउनेछ ।

(४) उपदफा (२) बमोजिम पठाइएको परिचयपत्र स्थानीय तहले सम्बन्धित व्यक्तिलाई वितरण गर्ने व्यवस्था मिलाउनु पर्नेछ ।

(५) परिचयपत्र वितरण कार्यमा सहजता प्रदान गर्न मन्त्रालयले आवश्यक रकम सम्बन्धित स्थानीय तहमा उपलब्ध गराउनेछ र स्थानीय तहले काबुबाहिरको परिस्थितिमा बाहेक एक महिना भित्र परिचयपत्र वितरण गर्नु पर्नेछ ।

(६) काबु बाहिरको परिस्थिति उत्पन्न भई परिचयपत्र वितरण गर्न नसकिएको अवस्थामा सम्बन्धित स्थानीय तहले मन्त्रालयलाई तुरुन्त सोको जानकारी गराउनु पर्नेछ ।

(७) परिचयपत्र वितरण कार्य सम्पन्न गरेपछि त्यसको प्रतिवेदन सम्बन्धित स्थानीय तहले यथाशीघ्र मन्त्रालयमा पठाउनु पर्नेछ ।

(८) यस निर्देशिकामा जुनसुकै कुरा लेखिएको भएतापनि यो निर्देशिका प्रारम्भ हुँदाका बखत वितरण गरिएका परिचयपत्र उपदफा (२) बमोजिमको अवधिसम्म मान्य हुनेछन् ।

* (९) उपदफा (८) मा जुनसुकै कुरा लेखिएको भए तापनि सो उपदफा प्रारम्भ हुँदाका बखत वितरण भएका र यो संशोधन प्रारम्भ हुनु भन्दा अगाडी वितरण भएका गरिब परिवार परिचयपत्र मन्त्रालयले तोकेको अवधिसम्म मान्य हुनेछ ।

१७. परिचयपत्र वितरण नगरिने: यस निर्देशिकामा जुनसुकै कुरा लेखिएको भएतापनि नेपाल सरकारले नेपाल राजपत्रमा सूचना प्रकाशन गरी तोकेको रकम भन्दा बढी रकम वार्षिक रुपमा आम्दानी गर्ने परिवारलाई परिचयपत्र वितरण गरिनेछैन ।

परिच्छेद - ५

निर्देशक समिति तथा स्थानीय तहको काम, कर्तव्य र अधिकार

१८. निर्देशक समिति: * (१) गरिब परिवार पहिचान तथा परिचयपत्र वितरण गर्ने कार्यमा आवश्यक निर्देशन, संयोजन तथा समन्वय गर्न देहाय बमोजिमको एक निर्देशक समिति रहनेछ:-

(क) सचिव, सम्बन्धित मन्त्रालय	-अध्यक्ष
(ख) सह-सचिव, अर्थ मन्त्रालय	-सदस्य
(ग) सह-सचिव, गृह मन्त्रालय	-सदस्य
(घ) सह-सचिव, श्रम, रोजगार तथा सामाजिक सुरक्षा मन्त्रालय	-सदस्य
(ङ) सह-सचिव, सङ्घीय मामिला तथा सामान्य प्रशासन मन्त्रालय	-सदस्य
(च) उप-प्रमुख तथ्याङ्क अधिकारी, राष्ट्रिय तथ्याङ्क कार्यालय	-सदस्य
(छ) प्रतिनिधि, नेपाल नगरपालिका सङ्घ	-सदस्य
(ज) प्रतिनिधि, गाउँपालिका राष्ट्रिय महासङ्घ	-सदस्य
(झ) सह-सचिव, मन्त्रालयको सम्बन्धित महाशाखा	-सदस्य सचिव

* (२) समितिको बैठकमा आवश्यकता अनुसार विपन्न लक्षित कार्यक्रम सञ्चालन गर्ने निकायको प्रतिनिधि वा विषय विज्ञलाई आमन्त्रण गर्न सकिनेछ ।

(३) समितिको बैठक सम्बन्धी कार्यविधि समिति आफैले निर्धारण गरे बमोजिम हुनेछ ।

* पहिलो संशोधनद्वारा संशोधित ।

१९. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछः-

- (क) गरिब परिवार पहिचानको लागि प्राविधिक समितिबाट तयार भएको प्रश्नावली स्वीकृत गर्ने,
- (ख) तथ्यांक संकलन, विश्लेषण तथा गरिब परिवार पहिचान गर्ने विधि र मापदण्ड स्वीकृतिको लागि मन्त्रालय समक्ष सिफारिश गर्ने,
- (ग) परिचयपत्रको ढाँचा स्वीकृत गर्ने,
- (घ) गरिब परिवार पहिचान र परिचयपत्र वितरण सम्बन्धी कार्यक्रम लागु हुने जिल्लाहरूको छनौट गर्न मन्त्रालय समक्ष सिफारिश गर्ने,
- (ङ) झुटो विवरण दिई परिचयपत्र प्राप्त गर्ने र त्यस्तो कार्यमा सहयोग पुऱ्याउने उपर गर्नुपर्ने कानूनी कारबाहीका लागि मन्त्रालयलाई सिफारिश गर्ने,
- (च) गरिब परिवार पहिचान र परिचयपत्र वितरण कार्यको अनुगमन तथा मूल्याङ्कन गर्ने गराउने,
- (छ) गरिब परिवार पहिचानको परिमार्जित सूची स्वीकृतिका लागि मन्त्रालयमा पेश गर्ने
- (ज) आवश्यकता अनुसार विभिन्न प्राविधिक समितिहरू गठन गर्ने।

२०. स्थानीय तहको काम, कर्तव्य र अधिकार: गरिब परिवार सर्वेक्षण र परिचयपत्र वितरण कार्यक्रममा सहजीकरण गर्ने सन्दर्भमा स्थानीय तहको काम, कर्तव्य र अधिकार देहाय बमोजिम हुनेछः-

- (क) गणक र सुपरीवेक्षकको नियुक्ति गरी मन्त्रालयद्वारा सञ्चालन गर्ने गणक वा सुपरीवेक्षक तालिममा जनशक्ति उपलब्ध गराउने,
- (ख) आफ्नो तहभित्रमा गणक र सुपरीवेक्षक परिचालन गर्ने,
- (ग) गणक र सुपरीवेक्षकको कार्यको अनुगमन गर्ने,
- (घ) उजुरी सुनुवाईको कार्य गर्ने र सोको जानकारी मन्त्रालयमा पठाउने,
- (ङ) परिचयपत्र वितरण कार्य गर्ने,
- (च) कसैले परिचयपत्र प्राप्त गर्ने उद्देश्यले विवरण ढाँटेको पाइएमा त्यस्तो परिवारहरूको परिचयपत्र वितरण कार्य स्थगित गरी आवश्यक कारबाहीका लागि मन्त्रालयमा पठाउने।

२१. समन्वय गर्ने: यस निर्देशिका बमोजिम कार्य सम्पादन गर्न प्रदेश सरकारले स्थानीय तहहरूबीच आवश्यक समन्वय गर्नेछ।

परिच्छेद-६

आर्थिक व्यवस्था

२२. कार्य बोझ तथा कार्यको व्यवस्थापन: (१) तथ्यांक सङ्कलनको लागि गणक खटाउँदा प्रत्येक गणकका लागि प्रति महिना हिमाली क्षेत्रमा दुई सय पचास, पहाडी क्षेत्रमा तीन सय र तराई क्षेत्रमा तीन सय पचहत्तर परिवारको विवरण संकलन गर्ने गरी खटाउनु पर्नेछ ।

(२) उपदफा (१) मा उल्लेख भएको संख्याभन्दा बढी परिवारको विवरण सङ्कलन गर्ने गणकलाई बढी संख्याको लागि प्रति परिवार हिमाल, पहाड र तराईका लागि क्रमशः चालीस, तीस र बीस रुपैयाँका दरले हुन आउने रकम थप पारिश्रमिकको रूपमा उपलब्ध गराइनेछ ।

(३) फिल्ड सुपरिवेक्षण कार्यका लागि सुपरिवेक्षक खटाउँदा प्रत्येक दश जना गणकका लागि एक जनाका दरले सुपरिवेक्षक खटाइनेछ ।

(४) सुपरिवेक्षकहरूले पठाएको तथ्यांक केन्द्रीयस्तरमा परीक्षण तथा अनुगमन गर्न मन्त्रालयले पाँच जनासम्म सूचना प्रविधि अधिकृतलाई खटाउन सक्नेछ ।

(५) उजुरी सुनुवाईको क्रममा सुनुवाई समितिलाई सहयोग गर्न राजपत्र अनंकित प्रथम श्रेणी वा सो सरहका दुई जना कर्मचारी बढीमा दुई महिनाका लागि व्यवस्था गर्न सकिनेछ ।

(६) केन्द्रीयस्तरमा तथ्यांक संकलन तथा परीक्षण गर्न आवश्यक पर्ने उपकरणहरूको व्यवस्था मन्त्रालयले गर्नेछ ।

२३. कार्यक्रममा खटिने जनशक्तिले पाउने सुविधा: (१) गरिब परिवार पहिचानका लागि तयार गरिएको प्रश्नावलीबाट प्राप्त विवरणको तथ्यांकीय विश्लेषणको लागि प्रोक्सी मिन्स टेस्टिङ गर्ने व्यक्ति वा सो कार्यमा संलग्न रहने समूहलाई सेवा करार गरी प्रति परिवार अधिकतम पच्चीस पैसाले हुन आउने रकम प्रोक्सी वापतको पारिश्रमिक उपलब्ध गराइनेछ ।

(२) कार्यक्रमका लागि स्थलगत रूपमा खटिने सूचना प्रविधि अधिकृतलाई निजामती सेवाको राजपत्रांकित तृतीय श्रेणीको अधिकृतको मासिक तलवको शुरु स्केल बराबरको पारिश्रमिक दिइनेछ ।

(३) उजुरी सुनुवाईको क्रममा स्थानीय तहमा खटिने दुई जना कर्मचारीलाई दुई महिनाका लागि राजपत्र अनंकित प्रथम श्रेणीको कर्मचारीको मासिक तलवको शुरु स्केल बराबरको पारिश्रमिक स्थानीय तहलाई पठाइनेछ ।

(४) गणक तथा सुपरिवेक्षकका लागि जिल्लामा सञ्चालन हुने प्रशिक्षण कार्यक्रममा सहभागी हुन आउँदा जाँदा भ्रमण खर्च नियमावली, २०६४ अनुसारको भ्रमण भत्ता उपलब्ध गराइनेछ ।

(५) कार्यक्रमका लागि स्थलगत रूपमा खटिने गणकलाई निजामती सेवाको राजपत्र अनङ्कित द्वितीय श्रेणी सरह र सुपरिवेक्षकलाई राजपत्र अनङ्कित प्रथम श्रेणीको कर्मचारीको मासिक तलवको शुरु स्केल बराबरको पारिश्रमिक दिइनेछ ।

(६) गणकले संकलन गरेको विवरण इन्टरनेट मार्फत् पठाउनको लागि कार्यक्रम अवधिभरको लागि सुपरिवेक्षक र गणकलाई मासिक रूपमा जनही दुई हजार रुपैयाँ इन्टरनेट खर्च उपलब्ध गराइनेछ ।

(७) परिचयपत्र वितरण कार्यमा खटिने कर्मचारीलाई प्रति परिवार दुई रुपैयाँको दरले हुन आउने एकमुष्ट रकम उपलब्ध गराइनेछ ।

(८) गणक र सुपरिवेक्षकलाई प्रति दिन एकमुष्ट जनही तीन सय रुपैयाँ भ्रमण खर्च वापत उपलब्ध गराइनेछ ।

- २४. स्थानीय तहलाई रकम उपलब्ध गराइने:** (१) कार्यक्रम सञ्चालन गर्न आवश्यक पर्ने विविध खर्चको लागि स्थानीय तहलाई एकमुष्ट दश हजार रुपैयाँका दरले रकम उपलब्ध गराइनेछ।
 (२) दफा २२ को उपदफा (४), (५), (६) र (७) बमोजिमका रकम स्थानीय तहमा उपलब्ध गराई स्थानीय तह मार्फत् सर्वेक्षण कार्य गराइनेछ।
- २५. कार्यक्रममा खटिने कर्मचारीको सुरक्षा तथा बिमा:** (१) कार्यक्रममा खटिने कर्मचारीलाई सम्बन्धित सुरक्षा निकायले आवश्यक सुरक्षा प्रदान गर्नुपर्नेछ।
 (२) कार्यक्रममा खटिने कर्मचारीलाई कार्यक्रम अवधिभरको लागि दश लाख रुपैयाँ बराबरको दुर्घटना बीमा गरिनेछ।

परिच्छेद-७ विविध

- २६. सफ्टवेयर विकास र प्रयोग गर्न सक्ने:** (१) गरिब परिवार पहिचानको लागि तथ्याङ्क सङ्कलन सम्बन्धी कार्य कम्प्युटर एसिस्टेड पर्सनल ईन्टरभ्यू तरिकाबाट गरिनेछ।
 (२) उपदफा (१) बमोजिम सङ्कलित तथ्याङ्कको प्रशोधन, विश्लेषण तथा व्यवस्थापन गर्ने एवं गरिब परिवारको वर्गीकरण गर्ने लगायतका कार्य हाल प्रयोगमा आएका सफ्टवेयर वा आवश्यकतानुसार नयाँ सफ्टवेयर विकास गरी सोही सफ्टवेयर प्रणाली मार्फत गरिनेछ।
 (३) उपदफा (२) बमोजिमको प्रणाली विकास गर्दा परिवारको आधारभूत सूचना अभिलेख तयार गर्ने किसिमले गरिनेछ। यस प्रकारको अभिलेखमा प्रत्येक परिवारको बेग्लै परिचय कोड सिर्जना गरी सजिलै ट्र्याकिङ गर्न सकिने गरी बनाइनेछ।
 (४) उपदफा (२) बमोजिमको प्रणाली विकास गर्दा परिवारलाई सेवा सुविधा प्रदान गर्ने अन्य सरकारी निकायको सूचना प्रणालीसँग सम्बन्ध स्थापित हुने तथा सूचना र तथ्याङ्कको साझेदारी गर्न सकिने किसिमले गरिनेछ।
 (५) मन्त्रालयले परिचयपत्र सम्बन्धी तथ्याङ्क र सूचना सुरक्षित गर्न आवश्यक लोकल सर्भर, सफ्टवेयर सिष्टम, हार्डवेयर जस्ता प्रणालीको प्रबन्ध गर्नेछ।
- २७. सहयोग लिन सक्ने:** (१) मन्त्रालयले कार्यक्रम सम्पन्न गर्न देहाय बमोजिमको पदाधिकारी वा कर्मचारी र संस्थाको आवश्यक सहयोग लिन सक्नेछ:-
- (क) नेपाल सरकारका पदाधिकारी र कर्मचारी,
 - (ख) प्रदेश सरकारका पदाधिकारी र कर्मचारी,
 - (ग) स्थानीय तहका पदाधिकारी र कर्मचारी,
 - (घ) प्रचलित कानून बमोजिम स्थापना भएका संघ संस्था।
- (२) कार्यक्रम सञ्चालन गर्ने कार्यमा आवश्यक सहयोग पुऱ्याउन सम्बन्धित सरोकारवाला व्यक्ति, सरकारी निकाय वा पदाधिकारी तथा कर्मचारीको कर्तव्य हुनेछ।
- २८. अनुगमन तथा मूल्याङ्कन:** मन्त्रालयले आफै वा विशेषज्ञ टोली मार्फत् कार्यक्रमको नियमित अनुगमन तथा मूल्याङ्कन गर्न गराउन सक्नेछ।

२९. झुट्टा विवरण वा जानकारी दिन नहुने: (१) गरिब परिवार परिचयपत्र पाउने उद्देश्यले कुनै व्यक्तिले कुनै झुट्टा सूचना, तथ्य, विवरण वा जानकारी दिन हुँदैन।

(२) उपदफा (१) बमोजिम झुट्टा विवरण दिनेहरूको सूची तयार गरी सम्बन्धित स्थानीय तहले मन्त्रालयमा पठाउनु पर्नेछ र मन्त्रालयले त्यस्तो सूचीको अभिलेख राख्नेछ।

(३) कसैले उपदफा (१) बमोजिमको कार्य गरेको पाइएमा परिचयपत्र बाहकले यस निर्देशिका बमोजिम पाइरहेको सुविधा रोक्का गरी त्यस्तो परिचयपत्र मन्त्रालयले रद्द गर्नेछ।

(४) गरिब परिवार परिचयपत्र पाउनको लागि झुट्टा विवरण पेश गर्ने कार्य प्रचलित कानून बमोजिम कसूर हुनेमा त्यस्तो कानून बमोजिम कारवाही चलाउन मन्त्रालयले सम्बन्धित निकायमा लेखी पठाउनु पर्नेछ।

३०. परिचयपत्र जारी नगर्ने वा स्थगित गर्ने: (१) अदालतबाट सरकारी फौजदारी मुद्दामा समाह्वान जारी भई हाजिर नभएको वा कैदको सजाय तोकिएको फरार व्यक्तिलाई निज हाजिर नभएसम्म परिचयपत्र दिने कार्य स्थगित गर्न सकिनेछ।

(२) उपदफा (१) बमोजिमका व्यक्तिको हकमा निजको परिवारको अन्य सदस्यको नाममा परिचयपत्र जारी गर्न सकिनेछ।

(३) कुनै कारणले परिचयपत्र नपाउनु पर्ने व्यक्तिको परिवारको नाममा परिचयपत्र जारी भएको भनी कसैले मन्त्रालयमा उजुरी गरेमा छानविनको अवधिसम्म मन्त्रालयले निजको परिचयपत्र स्थगन गर्न सक्नेछ।

(४) छानवीन सम्पन्न भएपछि परिचयपत्र नपाउनु पर्ने व्यक्तिले परिचयपत्र पाएको देखेमा मन्त्रालयले त्यस्तो परिचयपत्र रद्द गर्नेछ।

३१. गोपनीयता: (१) प्रचलित कानूनले तोकेको वा अदालतले आदेश दिएको अवस्थामा बाहेक यस निर्देशिका बमोजिम संकलित तथ्यांक गोप्य रहनेछ।

(२) यस निर्देशिका बमोजिम संकलित तथ्यांक मन्त्रालयको अनुमति नलिई संकलनकर्ता वा अरु कसैले अर्को व्यक्ति वा संस्थालाई उपलब्ध गराउन वा अन्य प्रयोजनको लागि प्रयोग गर्नु गराउनु हुँदैन। यस्तो कार्य गरेको पाइएमा प्रचलित कानून बमोजिम सजाय गर्न सम्बन्धित निकायमा लेखि पठाइनेछ।

(३) उपदफा (२) मा जुनसुकै कुरा लेखिएको भएतापनि मन्त्रालयले गरिब परिवार पहिचानको सूची सरोकारवालाको हितको सन्दर्भमा नेपाल सरकार वा प्रदेश सरकार वा स्थानीय तहलाई उपलब्ध गराउन सक्नेछ।

३२. विवरण अद्यावधिक गर्ने: मन्त्रालयले गरिब परिवार पहिचानको सूची प्रत्येक पाँच वर्षमा अद्यावधिक गर्न सक्नेछ।

३३. *सुविधा वा सहूलियत प्राप्त गर्ने: (१) यस निर्देशिका बमोजिम परिचयपत्र प्राप्त गर्ने परिवारले प्रचलित कानून बमोजिम सार्वजनिक वा अन्य निकायबाट प्रदान गरिने सुविधा र सहूलियत प्राप्त गर्न सक्नेछन्।

(२) सङ्घ, प्रदेश र स्थानीय तहले गरिब परिवारको लागि निर्धारित सुविधा वा सहूलियत उपलब्ध गराउँदा यस निर्देशिका बमोजिम प्राप्त गरेको परिचयपत्रको आधारमा उपलब्ध गराउनु पर्नेछ।

(३) सङ्घ, प्रदेश र स्थानीय तहले विपन्न तथा गरिब लक्षित कार्यक्रम सञ्चालन गर्दा यस निर्देशिका बमोजिम प्रदान गरिने परिचयपत्रलाई आधार बनाउनु पर्नेछ।

* पहिलो संशोधनद्वारा संशोधित ।

३४

व्याख्या गर्न सक्नेछ।

सन्दर्भमा कुनै द्विविधा उत्पन्न भएमा मन्त्रालयले आवश्यक

३५. अनुसूचीमा थपघट तथा हेरफेर: मन्त्रालयले यस निर्देशिकाको अनुसूचीमा आवश्यकता अनुसार थपघट तथा हेरफेर गर्न सक्नेछ।

३६. अधिकार प्रत्यायोजन: मन्त्रालयले आफूलाई प्राप्त अधिकार मध्ये आवश्यकता अनुसार केही अधिकार कुनै निकाय वा पदाधिकारीलाई प्रत्यायोजन गर्न सक्नेछ।

३७. खारेजी र बचाउ: (१) गरिब घरपरिवार पहिचान र परिचयपत्र व्यवस्थापन तथा वितरण निर्देशिका, २०६९ खारेज गरिएको छ।

(२) गरिब घरपरिवार पहिचान सम्बन्धी आर्थिक निर्देशिका, २०७२ खारेज गरिएको छ।

(३) उपदफा (१) र (२) मा उल्लिखित निर्देशिका बमोजिम भए गरेका काम कारबाही यसै निर्देशिका बमोजिम भए गरेको मानिनेछ।

अनुसूची - १

(दफा २ को खण्ड (ड) र दफा ४ को उपदफा (१) सँग सम्बन्धित)

गरिब परिवार पहिचानका सूचकहरू

- (१) जनसांख्यिक तथा मानवीय अवस्था: परिवारको आकार, परिवारको शैक्षिक अवस्था, परिवारमा निजी स्कुलमा अध्ययनरत बालबालिका, परिवारिक औसत आयु,
- (२) परिवारका सदस्यको रोजगारीको अवस्था, आम्दानीको स्रोत, परिवारमा आश्रित व्यक्तिहरूको सङ्ख्या,
- (३) बसोबास (घर) को भौतिक अवस्था: घरको स्वामित्व, घरको छाना, घरको भित्ता, घरको जगको प्रकार, घरमा भएका कोठा सङ्ख्या,
- (४) घरायसी सुविधा: पिउने पानीको उपलब्धता, शौचालयको सुविधा र प्रकार, खाना पकाउने इन्धन, बत्तीको स्रोत,
- (५) घरायसी सम्पत्ति: गाडी, इन्टरनेट जडान, केबल टेलिभिजन, टेलिफोन, रेफ्रिजरेटर, पशु चौपाया र चराचुरुङ्गीको सङ्ख्या आदि,
- (६) भौगोलिक क्षेत्र तथा क्षेत्रगत गरिबीको अवस्था: भौगोलिक क्षेत्रगत अवस्था (हिमाल, पहाड, तराई),
- (७) जातजातिगत गरिबीको अवस्था: सीमान्तकृत जातजातिगत समूह,
- (८) जग्गा जमिनको अवस्था र त्यसको अनुमानित मूल्य,
- (९) परिवारको आम्दानी: माथि उल्लेखित चरहरूलाई आधार मानेर परिवारको समग्र अनुमानित आम्दानीको प्रक्षेपण गर्ने।

(नोट: परिवारको समग्र अनुमानित आम्दानीको आधारमा मापदण्ड निर्धारण गरी गरिब परिवार र गरिबीको प्रकार पहिचान गर्ने।)

*अनुसूची-२
(दफा १६ को उपदफा (१) सँग सम्बन्धित)
राज्य सुविधा परिचयपत्रको ढाँचा

परिचय-पत्रको अगाडिको भाग				परिचय-पत्रको पछाडिको भाग			
नेपाल सरकार		फोटो		परिवारका सदस्यहरूको नाम, नाता र जन्ममिति			
भूमि व्यवस्था, सहकारी तथा गरिवी निवारण मन्त्रालय				नाम	परिवारमूलीसँगको नाता	उमेर/जन्ममिति	
पहिचान भएका गरिव परिवारको लागि		यहाँ रहने विवरण QR-Code मा समावेश गरिएको छ					
राज्य सुविधा परिचय-पत्र		परिवारमूलीको हस्ताक्षर/औँठाको छाप					
परिचय-पत्र नम्बर :						दायाँ	बायाँ
परिवारमूलीको नाम, थर :							
उमेर / जन्ममिति :		लिङ्ग : पुरुष / स्त्री / अन्य					
बाबुको नाम, थर :		आमाको नाम, थर :					
पति / पत्नीको नाम, थर :		परिवार सङ्ख्या :					
नागरिकता प्रमाण-पत्र नं. :		जारी मिति :	जारी जिल्ला :				
राष्ट्रिय परिचय-पत्र नं. :		जारी मिति :			परिचय-पत्र जारी गर्ने अधिकारीको		कार्यालयको छाप :
ठेगाना : प्रदेश :		जिल्ला :			नाम :	दस्तखत:	
स्थानीय तह :		वडा नं. :	गाउँ / टोल :			पद :	जारी मिति:
गरिवीको किसिम :		परिचय-पत्रको अवधि : ... देखि सम्म	 गा.पा. / न.पा. / उ.म.न.पा. / म.न.पा. कार्यालय			
थप विवरण दायाँपट्टीको QR-Code मा रहेको छ।		QR Code		द्रष्टव्य : गरिवीको वर्गीकरण अनुसार परिचयपत्रमा निम्न रङको प्रयोग हुनेछ। क) अति गरिव : रातो ख) मध्यम गरिव : पहेँलो ग) सामान्य गरिव : नीलो			

*पहिलो संशोधनद्वारा संशोधित ।